

**മെഡിക്കൽ ടെക്നോളജി കൺസോർഷ്യം**

170 (4895) ശ്രീ. പി. എസ്. സുപാൽ :

ശ്രീ. വാഴൂർ സോമൻ:

ശ്രീ. സി. സി. മുകുന്ദൻ :

ശ്രീ. മുഹമ്മദ് മുഹസിൻ: താഴെ കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) വൈദ്യശാസ്ത്ര സംബന്ധമായ സാങ്കേതികവിദ്യയുടേയും ഉപകരണ നിർമ്മാണത്തിന്റേയും കേന്ദ്രമാക്കി സംസ്ഥാനത്തെ മാറ്റുന്നതിനുള്ള സാധ്യത ശ്രദ്ധയിൽപ്പെട്ടിട്ടുണ്ടോ; എങ്കിൽ വിശദമാക്കാമോ ;

&

(ബി) മെഡിക്കൽ ടെക്നോളജി കൺസോർഷ്യം രൂപീകരിച്ചിട്ടുണ്ടോ; ഉണ്ടെങ്കിൽ വിശദാംശം വെളിപ്പെടുത്തുമോ?

ഉണ്ട്. കേരളത്തെ വൈദ്യശാസ്ത്ര സംബന്ധമായ സാങ്കേതികവിദ്യയുടേയും ഉപകരണങ്ങളുടേയും കേന്ദ്രമാക്കി മാറ്റുന്നതിനും വൈദ്യശാസ്ത്ര രംഗത്ത് നൂതന സാങ്കേതിക ഗവേഷണ ക്ലിനിക്കൽ സംവിധാനങ്ങൾ ഒരുക്കുന്നതിനും 23-11-2019-ലെ സർക്കാർ ഉത്തരവ് (കെ)നമ്പർ 31/2019/പ്ലാനിംഗ് പ്രകാരം താഴെപ്പറയുന്ന പ്രധാന ഉദ്ദേശ്യലക്ഷ്യങ്ങളോടുകൂടി കേരള മെഡിക്കൽ ടെക്നോളജി കൺസോർഷ്യം രൂപീകരിച്ചിട്ടുണ്ട്:

- (i) വ്യക്തിഗത സംരംഭകർക്ക് വളർച്ച ഉറപ്പാക്കുന്നതിനും നൂതന മെഡിക്കൽ ഉപകരണ/സാങ്കേതിക കമ്പനികൾക്ക് ഫണ്ട് നൽകുന്നതിനുമുള്ള ഒറ്റ ഉറവിട കേന്ദ്രമായി പ്രവർത്തിക്കുക.
- (ii) അന്താരാഷ്ട്ര വിപണിയിൽ മത്സരക്ഷമതയുള്ള മുൻനിര മെഡിക്കൽ സാങ്കേതികതകളും ആരോഗ്യപരിപാലന പ്രതിവിധികളും വികസിപ്പിക്കുന്നതിനും ഉൽപ്പാദിപ്പിക്കുന്നതിനുമുള്ള സൗകര്യം ഒരുക്കിക്കൊടുക്കുക.
- (iii) ഇന്ത്യൻ സമൂഹത്തിന് യോജിക്കുന്ന സവിശേഷ ക്ലിനിക്കൽ ആവശ്യങ്ങൾ തിരിച്ചറിയുകയും നൂതനവും ചെലവ് കുറഞ്ഞതുമായ പ്രതിവിധികളിലൂടെ അവയ്ക്ക് പരിഹാരം കാണുകയും ചെയ്യുക.

- (iv) സാമൂഹ്യമായി പ്രസക്തിയുണ്ടെങ്കിലും വ്യാപാര സാധ്യത കുറവുള്ള ക്ലിനിക്കൽ ആവശ്യങ്ങൾ മുൻനിർത്തിയുള്ള ബഹുവിജ്ഞാപനപരമായ ഗവേഷണ പരിശ്രമങ്ങൾ സർക്കാരിന്റെ സവിശേഷ പിന്തുണയോടെ സൃഷ്ടിക്കുക.
- (v) സംസ്ഥാനത്തിന്റെ സാമ്പത്തിക വളർച്ചയ്ക്കും വികാസത്തിനും ആഗോള വ്യവസായ പ്രമുഖരെ കേരളത്തിലേയ്ക്ക് ആകർഷിക്കുന്നതിന് ആവശ്യമായ പരിതസ്ഥിതിയും വൈദഗ്ദ്ധ്യവുമുള്ള തൊഴിൽസേനയും പോഷിപ്പിക്കുക.
- (vi) ഉയർന്ന വരുമാനമുള്ളതും സുസ്ഥിരവുമായ തൊഴിലവസരങ്ങൾ സൃഷ്ടിക്കുക.

(സി) വ്യാപാര സാധ്യത കുറവാണെങ്കിലും സാമൂഹ്യപ്രസക്തിയുള്ള ക്ലിനിക്കൽ ആവശ്യങ്ങൾക്കായി ഗവേഷണ പരിശ്രമങ്ങൾ പ്രോത്സാഹിപ്പിക്കുന്നതിന് നടപടി സ്വീകരിച്ചിട്ടുണ്ടോ; വിശദമാക്കാമോ?

ചുമതലപ്പെടുത്തിയ വിദഗ്ദ്ധന്മാർക്ക് കോവിഡ് സാഹചര്യം ചില അസൗകര്യങ്ങൾ വന്നതിനാൽ മെഡിക്കൽ ടെക്നോളജി കൺസോർഷ്യത്തിന്റെ പ്രവർത്തനം താത്കാലികമായി കേരള ഡെവലപ്മെന്റ് & ഇന്നവേഷൻ സ്റ്റാറ്റജിക് കൗൺസിൽ മരവിപ്പിച്ചിരുന്നു. എന്നാൽ കേരള ഡെവലപ്മെന്റ് & ഇന്നവേഷൻ സ്റ്റാറ്റജിക് കൗൺസിലിന്റെ 2021-2022-ലെ വർക്കിംഗ് ഗ്രൂപ്പ് പ്രൊപ്പോസലിൽ കൺസോർഷ്യത്തിന്റെ തുടർപ്രവർത്തനങ്ങൾക്കായി 5 കോടി രൂപ വകയിരുത്തിയിട്ടുണ്ട്.

(ഡി) മെഡിക്കൽ ടെക്നോളജി രംഗത്തെ തൊഴിൽ സാധ്യതകൾ പ്രയോജനപ്പെടുത്തുന്നതിനാവശ്യമായ നടപടി സ്വീകരിക്കുമോ?

ആഗോള വ്യവസായ പ്രമുഖരെ കേരളത്തിലേയ്ക്ക് ആകർഷിക്കുന്നതിന് അനുകൂലമായ അന്തരീക്ഷവും വിദഗ്ദ്ധ തൊഴിൽ സമൂഹവും സൃഷ്ടിക്കുക എന്നത് കേരള മെഡിക്കൽ ടെക്നോളജി കൺസോർഷ്യത്തിന്റെ ഉദ്ദേശ്യ ലക്ഷ്യങ്ങളിലൊന്നാണ്.

#### ഇ-ഹെൽത്ത് പദ്ധതി

171 (4896) ശ്രീ. കെ. ആൻസലൻ: താഴെ കാണുന്ന ചോദ്യങ്ങൾക്ക് ആരോഗ്യ- വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) നെയ്യാറ്റിൻകര നിയോജകമണ്ഡലത്തിലെ ഏതെല്ലാം ആശുപത്രികളിലാണ് ഇ-ഹെൽത്ത് പദ്ധതി നടപ്പിലാക്കുന്നതെന്ന് വ്യക്തമാക്കാമോ?

നെയ്യാറ്റിൻകര നിയോജകമണ്ഡലത്തിൽപ്പെട്ട വെൺപകൽ, പെരുംപഴുതൂർ, കുളത്തൂർ, ചെങ്കൽ, പരണിയം, കാരോട് എന്നീ കുടുംബാരോഗ്യകേന്ദ്രങ്ങളിലും നെയ്യാറ്റിൻകര ജനറൽ ആശുപത്രിയിലുമാണ് ഇ-ഹെൽത്ത് പദ്ധതി നടപ്പിലാക്കുന്നത്.